

**THE BOOK WAS
DRENCHED**

UNIVERSAL
LIBRARY

OU_186023

UNIVERSAL
LIBRARY

OUP—23—4-4-69—5,000.

OSMANIA UNIVERSITY LIBRARY

Call No. **H81**
B4D

P. G.
Accession No. **H3128**

Author **बच्चन .**

Title **द्वार के इधर उधर . 1960.**

This book should be returned on or before the date
last marked below.

धार के इधर-उधर

(१९४० से '५६ तक में रचित)

बच्चन की अन्य रचनाएँ

१. ओथेलो (अनुवाद)
२. बुद्ध और नाचघर
३. मैकबेथ (अनुवाद)
४. आरती और अंगारे
५. जनगीता (अनुवाद)
६. प्रणय-पत्रिका
७. मिलन यामिनी
८. खादी के फूल
९. सूत की माला
१०. बंगाल का काल
११. हलाहल
१२. सतरंगिनी
१३. आकुल अंतर
१४. एकांत संगीत
१५. निशानिमंत्रण
१६. मधुकलश
१७. मधुबाला
१८. मधुशाला
१९. खैयाम की मधुशाला (अनुवाद)
२०. प्रारंभिक रचनाएँ—पहला भाग
२१. प्रारंभिक रचनाएँ—दूसरा भाग
२२. प्रारंभिक रचनाएँ—तीसरा भाग—कहानियाँ
२३. बच्चन के साथ क्षण भर (संचयन)
२४. सोपान (संकलन)


‘मधुशाला’ का अंग्रेजी और ‘बंगाल का काल’ का बँगला अनुवाद भी प्रकाशित हो चुका है।


घार

के
इधर
उधर



ॐ



रा ज पा ल ए ण्ड स न्ज़, दि ल्ली 

पहला संस्करण—सितम्बर १९५७
दूसरा संस्करण—मई १९६०

मूल्य : सवा दो रुपये (२.२५)
प्रकाशक : राजपाल एण्ड सन्स, दिल्ली
मद्रक : हिन्दी प्रिंटिंग प्रेस, दिल्ली

प्रवेशिका

(पहला संस्करण)

‘धार के इधर-उधर’ मेरी १९४० से १९५६ तक को विशेष अवसरों पर अथवा विशेष मानसिक परिस्थितियों में लिखी हुई कविताओं का संग्रह है। इस बीच छपनेवाले किसी संग्रह में उनको रखने की बात मेरे मन में नहीं उठी। कारण शायद यह रहा है कि अपने विकास की अंतर्धारा में इनका स्थान निश्चित कर सकना मेरे लिए कठिन प्रतीत हुआ है। आज भी जब ये रचनाएँ संग्रह-रूप में प्रकाशित होने जा रही हैं तो इनको ‘धार के इधर-उधर’ कहना ही मुझे अधिक उपयुक्त जान पड़ा है।

सच पूछा जाए तो जो धार के इधर-उधर है वह धार को बहुत अंशों तक प्रभावित करता है, धार के बहुत अंशों में प्रभावित भी होता है। कौन कह सकेगा, धार ने किनारों को कितना रूप दिया है, किनारों ने धार को कितनी दिशा दी है। मैं चाहता हूँ, मेरी अन्य रचनाओं के साथ मेरी यह कृति इसी संदर्भ में देखी जाए।

यथासंभव कविताएँ रचनाक्रम में ही दी गई हैं गो उनका प्रसंग अथवा रचनाकाल देना मैंने उचित नहीं समझा। जागरूक पाठक थोड़ी कल्पना से इनका अनुमान स्वयं कर लेगा। यदि इनमें कवित्व है तो इसका बोध समय और परिस्थिति के ज्ञान पर निर्भर नहीं। ये इतिहास नहीं हैं। यदि इनमें कवित्व नहीं है तो समय और परिस्थिति का वर्णन उसके अभाव को पूरा नहीं कर सकेगा। कविता को कवित्व के बल पर ही खड़ा होना या गिरना है।

मेरी कामना है कि इन रचनाओं से पाठकों का समुचित मनोविनोद हो।

(दूसरा संस्करण)

मुझे इस बात की प्रसन्नता है कि 'धार के इधर-उधर' का दूसरा संस्करण छपने जा रहा है। इसकी आलोचना हिन्दी की प्रायः सभी प्रमुख पत्र-पत्रिकाओं में हुई और मैं उन सब आलोचकों का आभारी हूँ जिन्होंने मेरी इस कृति की ओर अपने-अपने पाठकों का ध्यान आकर्षित किया। मैं अपने प्रकाशक का भी आभारी हूँ कि वे इसका दूसरा संस्करण निकालना चाहते हैं। किसी भी कृति के संबंध में, विशेषकर मनोविनोद के लिए लिखी गई रचनाओं के संबंध में, जनरुचि को परखने का काम प्रकाशक को ही करना होता है और हमें उसके निर्णय पर विश्वास करना चाहिए, क्योंकि उसकी कसौटी आर्थिक हानि-लाभ की वास्तविकता पर बनी होती है।

'बंगाल का काल' के बाद यह मेरी दूसरी रचना है जिसका संबंध प्रायः सामयिक परिस्थितियों अथवा घटनाओं से है। काव्य का काम है सामयिक को भी झूकर शाश्वत बनाना, कम से कम चिरजीवी बनाना। सामयिक स्वयं भी अपने बाहरी रूप में अल्पस्थायी भले ही हो, पर अपनी भावना में वह अन्य रूपों में प्रतिध्वनित होता रहता है। नये संस्करण के लिए पिछले संस्करण की छापे की कुछ अशुद्धियों को ठीक करने के लिए जब मैं इसे पढ़ रहा था तब मुझे बहुत-सी पंक्तियाँ ऐसी मिलीं जो आज के संदर्भ में भी सार्थक और सारगर्भित हैं, कही-कही पर तो पहले से अधिक :

कि तुम हिये सहिष्णुता लिए रहे,
कि तुम दुराव दैन्य का किए रहे,

तजो पलायनी प्रवृत्ति, कादरो,
बुरी प्रवंचना उसे 'विदा' कहो ।

मेरा संकेत किस ओर है, इसे मेरे भाव-प्रवण पाठक सम-
झने का प्रयत्न करेंगे । अधिक पंक्तियों को उद्धृत करने का
स्थान नहीं । नये पाठकों को पुस्तक से प्रत्याशित आनंद मिले
यही मेरी कामना है ।

१३, विलिंगडन क्रिसेट,

नई दिल्ली—२

—बच्चन

२१-२-६०

समर्पण

स्वर्गीय

पिता जी और माता जी की

पुण्य स्मृति में

जिन्होंने इस संग्रह की कुछ कविताओं को देखकर

राहत की साँस ली थी कि मैं

अपने अंदर ही अंदर घुटने

की आदत छोड़कर कुछ

बाहर भी देखने

लगा था

सूची

१. भारतमाता मंदिर	...	१३
२. रक्त स्नान	...	१४
३. अग्नि-परीक्षा	...	१५
४. मानव का अभिमान	...	१७
५. युद्ध की ज्वाला	...	१६
६. व्याकुलता का केंद्र	...	२१
७. इंसान की भूल	...	२२
८. पृथ्वी-रोदन	...	२३
९. सृष्टिकार से प्रश्न	...	२५
१०. नभ-जल-थल	...	२७
११. मानव-रक्त	...	२८
१२. व्याकुल संसार	...	२९
१३. मनुष्य की निर्ममता	...	३०
१४. करुण पुकार	...	३१
१५. मनुष्य की मूर्ति	...	३३
१६. विप्लव-गान	...	३५
१७. नौ अगस्त '४२	...	३७
१८. क्रांति-दीप	...	३९
१९. कवि का दीपक	...	४१
२०. चायल हिंदुस्तान	...	४३

२१. विजय दशमी	...	४४
२२. आप किनके साथ हैं ?	...	४५
२३. स्वतंत्रता-दिवस	...	४६
२४. आजाद हिंदुस्तान का आह्वान !	...	५१
२५. आजादों का गीत	...	५३
२६. खोया दीपक	...	५६
२७. नवीन वर्ष	...	५६
२८. आजादी का नया वर्ष	...	६०
२९. कामना	...	६३
३०. स्वदेश की आवश्यकता	...	६४
३१. अभी विलम्ब है	...	६५
३२. चेतावनी—१	...	६६
३३. नया वर्ष	...	६७
३४. चेतावनी—२	...	६८
३५. पटेल के प्रति	...	६८
३६. राष्ट्र-ध्वजा	...	७१
३७. देश-विभाजन—१	...	७३
३८. ब्रह्मदेश की स्वतंत्रता पर	...	७५
३९. देश के सैनिकों से	...	७६
४०. देश पर आक्रमण	...	७७
४१. देश के युवकों से	...	७८
४२. आजादी के बाद	...	७९
४३. देश-विभाजन—२	...	८०
४४. देश के लेखकों से	...	८१
४५. नव विहान	...	८२
४६. देश के कवियों से	...	८३
४७. देश-विभाजन—३	...	८५

४८. देश के नेताओं से	...	८७
४९. देश के नाविकों से	...	८९
५०. आजादी की पहली वर्षगाँठ	...	९०
५१. आजादी की दूसरी वर्षगाँठ	...	९३
५२. बुलबुले-हिन्द	...	९५
५३. गणतंत्र दिवस	...	९७
५४. ओ मेरे यौवन के साथी !	...	९९
५५. होली	...	१०५
५६. शहीदों की याद में	...	१०७
५७. अमित के जन्म-दिन पर	...	१०८
५८. अजित के जन्म-दिन पर	...	१०९
५९. राजीव के जन्म-दिन पर	...	११०
६०. भारत-नेपाल-मैत्री संगीत	...	१११
६१. नए वर्ष की शुभकामनाएँ	...	११३
६२. गणतंत्र पताका	...	११४
६३. आजादी की नवीं वर्षगाँठ	...	११५
६४. सस्मिता के जन्म-दिन पर	...	११६

भारतमाता मन्दिर

(काशी)

इतना भव्य देश भूतल पर यदि रहने को दास बना है,
तो भारतमाता ने जन्मा पूत नहीं, कृमि-कीट जना है ।

[जुलाई, १९३८ में बी. टी. करने के उद्देश्य से मैं बनारस गया था । वहाँ मैं अप्रैल १९३९ तक रहा । इसी बीच किसी समय भारतमाता मंदिर देखने गया था । संगमरमर का बना भारत का मानचित्र देखकर ऊपर की दो पंक्तियाँ मेरे मन में उठीं । मन्दिर की दर्शक-पुस्तक (विजिटर्स बुक) में, जहाँ तक मुझे स्मरण है, मैंने ये पंक्तियाँ लिख दी थीं ।]

रक्तस्नान

(१)

पृथ्वी रक्तस्नान करेगी !
 ईसा बड़े हृदय वाले थे,
 किंतु बड़े भोले-भाले थे,
 चार बूँद इनके लोहू की इसका ताप हरेगी ?
 पृथ्वी रक्तस्नान करेगी !

(२)

आग लगी धरती के तन में,
 मनुज नहीं बदला पाहन में,
 अभी श्यामला, सुजला, सुफला ऐसे नहीं मरेगी।
 पृथ्वी रक्तस्नान करेगी !

(३)

संवेदना अश्रु ही केवल,
 जान पड़ेगा वर्षा का जल,
 जब मानवता निज लोहू का सागर दान करेगी।
 पृथ्वी रक्तस्नान करेगी !

अग्नि-परीक्षा

(१)

यह मानव की अग्नि-परीक्षा ।

बढ़ती हैं लपटें भयकारी
अगणित अग्नि-सर्प-सी बन-बन,
गरुड़ व्यूह से धँसकर इनमें
इनका कर स्वीकार निमन्त्रण ;

देख व्यर्थ मत जाने पाए विगत युगों की शिक्षा-दीक्षा ।

यह मानव की अग्नि-परीक्षा ।

(२)

सच है, राख बहुत कुछ होगा
जिसपर मोहित है तेरा मन,
किंतु बचेगा जो कुछ, होगा
सत्य और शिव, सुन्दर कंचन ;

किंतु अभी तो लड़ ज्वाला से, व्यर्थ अभी अज्ञात-समीक्षा ।

यह मानव की अग्नि-परीक्षा ।

(३)

खड़े स्वर्ग में बुद्ध, मुहम्मद
राम, कृष्ण, औ' ईसा नरवर,

मानवता को उच्च उठाने-
वाले अनगिन सन्त-पर्यंबर
साँस रोक अपलक नयनों से करते हैं परिणाम-प्रतीक्षा ।
यह मानव की अग्नि-परीक्षा ।

मानव का अभिमान

(१)

तुष्ट मानव का नहीं अभिमान ।

जिन बनैले जंतुओं से
था कभी भयभीत होता,
भागता तन-प्राण लेकर
सकपकाता, धैर्य खोता,
बंद कर उनको कटहरों में बना इंसान ।
तुष्ट मानव का नहीं अभिमान ।

(२)

प्रकृति की उन शक्तियों पर
जो उसे निरुपाय करतीं,
ज्ञान लघुता का करातीं,
सर्वथा असहाय करतीं,
बुद्धि से पूरी विजय पाकर बना बलवान
तुष्ट मानव का नहीं अभिमान ।

(३)

आज गर्वोन्मत्त होकर
विजय के रथ पर चढ़ा वह,

कुचलने को जाति अपनी
आ रहा बरबस बढ़ा वह;
मनुज करना चाहता है मनुज का अपमान ।
तुष्ट मानव का नहीं अभिमान ।

युद्ध की ज्वाला

(१)

युद्ध की ज्वाला जगी है ।

था सकल संसार बैठा
बुद्धि में बारूद भरकर,—
क्रोध, ईर्ष्या, द्वेष, मद की,
प्रेम सुमनावलि निदर कर;

एक चिनगारी उठी, लो, आग दुनिया में लगी है ।

युद्ध की ज्वाला जगी है ।

(२)

अब जलाना और जलना,
रह गया है काम केवल,
राख जल, थल में, गगन में
युद्ध का परिणाम केवल !

आज युग-युग सभ्यता से काल करता बंदगी है ।

युद्ध की ज्वाला जगी है ।

(३)

किंतु कुंदन भाग जग का
आग में क्या नष्ट होगा;

क्या न तपकर, शुद्ध होकर
और स्वच्छ-स्पष्ट होगा ?
एक इस विश्वास पर बस आस जीवन की टँगी है ।
युद्ध की ज्वाला जगी है ।

व्याकुलता का केंद्र

(१)

जग की व्याकुलता का केंद्र—

जहाँ छिड़ा लोहित संग्राम,
जहाँ मचा रौरव कुहराम,
पटा हताहत से जो ठाम !

वहाँ नहीं है, वहाँ नहीं है, वहाँ नहीं है, वहाँ नहीं ।
जग की व्याकुलता का केंद्र ।

(२)

जहाँ बली का अत्याचार,
जहाँ निबल की चीख-पुकार,
रक्त, स्वेद, आँसू की धार !

वहाँ नहीं है, वहाँ नहीं है, वहाँ नहीं है, वहाँ नहीं ।
जग की व्याकुलता का केंद्र ।

(३)

जहाँ घृणा करती है वास,
जहाँ शक्ति की अनबुझ प्यास,
जहाँ न मानव पर विश्वास,

उसी हृदय में, उसी हृदय में, उसी हृदय में, वहीं, वहीं ।
जग की व्याकुलता का केंद्र ।

इंसान की भूल

(१)

भूल गया है क्यों इंसान !

सबकी है मिट्टी की काया,
सब पर नभ की निर्मम छाया,
यहाँ नहीं कोई आया है ले विशेष बरदान ।
भूल गया है क्यों इंसान ।

(२)

धरती ने मानव उपजाए,
मानव ने ही देश बनाए,
बहु देशों में बसी हुई है एक धरा-संतान ।
भूल गया है क्यों इंसान ।

(३)

देश अलग हैं, देश अलग हों,
वेश अलग हैं, वेश अलग हों,
रंग-रूप निःशेष अलग हों,
मानव का मानव से लेकिन अलग न अंतर-प्राण ।
भूल गया है क्यों इंसान ।

पृथ्वी-रोदन

(१)

सब ग्रह गाते, पृथ्वी रोती ।

ग्रह-ग्रह पर लहराता सागर
 ग्रह-ग्रह पर धरती है उर्वर,
 ग्रह-ग्रह पर बिछती हरियाली,
 ग्रह-ग्रह पर तनता है अंबर,
 ग्रह-ग्रह पर बादल छाते हैं, ग्रह-ग्रह पर है वर्षा होती ।
 सब ग्रह गाते, पृथ्वी रोती ।

(२)

पृथ्वी पर भी नीला सागर,
 पृथ्वी पर भी धरती उर्वर,
 पृथ्वी पर भी शस्य उपजता,
 पृथ्वी पर भी श्यामल अंबर,
 किंतु यहाँ ये कारण रण के देख धरणि यह धीरज खोती ।
 सब ग्रह गाते, पृथ्वी रोती ।

(३)

सूर्य निकलता, पृथ्वी हँसती,
 चाँद निकलता, वह मुसकाती,

चिड़ियाँ गातीं साँभ-सकारे,
यह पृथ्वी कितना सुख पाती;
अगर न इसके वक्षस्थल पर यह दूषित मानवता होती ।
सब ग्रह गाते, पृथ्वी रोती ।

सृष्टिकार से प्रश्न

(१)

लक्ष्य क्या तेरा यही था ?

धरणि तल से धूलि उठकर
 बन भवन-प्रासाद सुखकर,
 देव मंदिर सुरुचि-सज्जित,
 दुर्ग दृढ़, उन्नत धराहर,
 हो खड़ी कुछ काल फिर से धूलि में मिल जाय ।

(२)

लक्ष्य क्या तेरा यही था ?

स्वर्ग को आदर्श रखकर
 तप करे पृथ्वी कठिनतर
 उठे तिल-तिल यत्न कर ध्रुव
 क्रम चले युग-युग निरन्तर
 निकट जाकर स्वर्ग के, पर, नरक में गिर जाय ।

(३)

लक्ष्य क्या तेरा यही था ?

पशु खड़ा हो दो पगों पर

ले मनुज का नाम सुंदर
और अविरत साधना से
देव बन विचरे धरा पर,
किंतु सहसा देवता से पशु पुनः बन जाय ।

नभ-जल-थल

(१)

अंबर क्या इसलिए बना था—

मानव अपनी बुद्धि प्रबल से
यान बना चढ़ जाए छल से,
फिर अपने कर उच्छृंखल से
नीचे बसे शांत मानव के ऊपर भारी वज्र गिराए ।

(२)

सागर क्या इसलिए बना था—

पोत बनाकर भारी-भारी,
करके बेड़ों की तैयारी,
लेकर सैनिक अत्याचारी,
तट पर बसे शांत मानव के नगरों के ऊपर चढ़ धाए ।

(३)

पृथ्वी क्या इसलिए बनी थी—

विश्व-विजय की प्यास जगाए,
सेनाओं की बाढ़ उठाए,
हरा शस्य उपजाना तजकर
संगीनों की फ़सल उगाए,
शांतियुक्त श्रम-निरत-निरंतर मानव के दल को डरपाए ।

मानव-रक्त

(१)

रक्त मानव का हुआ इफ़रात ।

अब समा सकता न तन में,
क्रोध बन उतरा नयन में,
दूसरों के और अपने, लो रंगा पट-गात ।
रक्त मानव का हुआ इफ़रात ।

(२)

प्यास धरती ने बुभाई,
देह मल-मलकर नहाई,
हरित अंचल रक्त-रंजित हो गया अज्ञात ।
रक्त मानव का हुआ इफ़रात ।

(३)

सिंधु की भी नील चादर
आज लोहित कुछ जगह पर,
जलद ने भी कुछ जगह की रक्त की बरसात ।
रक्त मानव का हुआ इफ़रात ।

व्याकुल संसार

(१)

व्याकुल आज है संसार !

प्रेयसी को बाहु में भर
विश्व, जीवन, काल गति से
सर्वथा स्वच्छन्द होकर
आज प्रेमी दे न सकता, हाय, चुंबन-प्यार
व्याकुल आज है संसार ।

(२)

गोद में शिशु को सुलाकर
विश्व, जीवन, काल गति का
ज्ञान क्षण भर को भुलाकर
मां पिला सकती नहीं है, हाय, पय की धार ।
व्याकुल आज है संसार ।

(३)

विगत सुख-सुधियाँ जगाकर
विश्व, जीवन, काल गति से
एक पल को मुक्ति पाकर
व्यक्त कर सकता न विरही, हाय, उर-उद्गार ।
व्याकुल आज है संसार ।

मनुष्य की निर्ममता

(१)

आज निर्मम हो गया इंसान ।

एक ऐसा भी समय था,
 काँपता मानव-हृदय था,
 बात सुनकर, हो गया कोई कहीं बलिदान ।
 आज निर्मम हो गया इंसान ।

(२)

एक ऐसा भी समय है,
 हो गया पत्थर हृदय है,
 एक देता शीश, सोता एक चादर तान ।
 आज निर्मम हो गया इंसान ।

(३)

किन्तु इसका अर्थ क्या है,
 खड्ग ले मानव खड़ा है,
 स्वयं उर में घाव करता,
 स्वयं घट में रक्त भरता,
 और अपना रक्त अपनेआप करता पान ।
 आज निर्मम हो गया इंसान ।

करुण पुकार

(१)

करुण पुकार ! करुण पुकार !

मानवता करती उद्भूत
कैसे दानवता के पूत,
जो पिशाचपन को अपनाकर
बनते महानाश के दूत,

जिनके पग से कुचला जाकर जग-जीवन करता चीत्कार ।

करुण पुकार ! करुण पुकार !

(२)

मानव हो व्यक्तित्व-विहीन,
जड़, निर्मम, निर्बुद्धि मशीन,
आततायियों के इंगित पर
करता नंगा नाच नवीन,

युग-युग की सभ्यता देख यह कर उठती है हाहाकार ।

करुण पुकार ! करुण पुकार !

(३)

कारागारों का प्राचीर
बंदी करता कभी शरीर

चोर, डाकुओं, हत्यारों का;
आज ज़ालिमों की जंजीर
में जकड़े आदर्श सड़ रहे, घुटते हैं उत्कृष्ट विचार।
करुण पुकार ! करुण पुकार !

मनुष्य की मूर्ति

(१)

देवलोक से मिट्टी लाकर
मैं मनुष्य की मूर्ति बनाता !

रचता मुख जिससे निकली हो
वेद-उपनिषद की वर वाणी,
काव्य-माधुरी, राग-रागिनी
जग-जीवन के हित कल्याणी,

हिंस्र जंतु के दाढ़ युक्त
जबड़े-सा पर वह मुख बन जाता !
देवलोक से मिट्टी लाकर
मैं मनुष्य की मूर्ति बनाता !

(२)

रचता कर जो भूमि जोतकर
बोएँ, श्यामल शस्य उगाएँ,
अमित कला-कौशल की निधियाँ
संचित कर सुख-शांति बढ़ाएँ,

हिंस्र जंतु के नख से संयुत
 पंजे-सा वह कर बन जाता !
 देवलोक से मिट्टी लाकर
 मैं मनुष्य की मूर्ति बनाता !

(३)

दो पाँवों पर उसे खड़ा कर
 बाँहों को ऊपर उठवाता,
 स्वर्ग लोक को छू लेने का
 मानो हो वह ध्येय बनाता,

हाथ टेक धरती के ऊपर
 हाय, नराधम पशु बन जाता !
 देवलोक से मिट्टी लाकर
 मैं मनुष्य की मूर्ति बनाता !

विप्लव-गान

(१)

जहाँ सोचा था वन के बीच
 मिलेंगे खिलते कोमल फूल,
 वहाँ क्या देख रहा हूँ आज
 कि छाए तीखे शूल-बबूल,
 कभी अंकुरित करूँगा सृष्टि,
 अभी तो अंगारों की वृष्टि।

(२)

जहाँ सोचा था उपवन बीच
 सजी होगी रस-रंग-बहार,
 वहाँ क्या देख रहा हूँ आज
 कि छाए भाड़ और भंखाड़,
 कभी करना होगा शृंगार
 अभी तो करना है संहार!

(३)

जहाँ सोचा था मधुवन बीच
 सुनूँगा कोकिल पंचम-तान,
 वहाँ पर कटु-कर्कश-स्वर काग
 प्रतिक्षण खाए जाते कान।

कभी डोलेगी मधु-वातास
अभी तो उठता है उंचास !

(४)

बनाने में बिगड़े को व्यर्थ
बहाना आँसू, लोह, स्वेद,
हमें करना साहस के साथ
प्रथम भूलों का मूलोच्छेद,
कभी करना होगा निर्माण
अभी तो गाता विप्लव-गान !

नौ अगस्त '४२

(१)

नौ अगस्त !

नौ अगस्त !

नौ अगस्त !

क्रांति की ध्वजा उठी,

जाति की भुजा उठी,

निर्विलंब देश एक हो खड़ा हुआ समस्त ।

(२)

नौ अगस्त !

नौ अगस्त !

नौ अगस्त !

हाट हिटलरी लगी,

नग्न नीचता जगी,

मुल्क ने सहा कठोर जोर-जुल्म जबरदस्त ।

(३)

नौ अगस्त !

नौ अगस्त !

नौ अगस्त !

देश चोट खा गिरा,
 अत्ति-आपदा घिरा,
 और बंद जेल में पड़े हुए वतन-परस्त ।

(४)

नौ अगस्त !

नौ अगस्त !

नौ अगस्त !

पर न हो निराश मन,

क्योंकि क्रूरतम दमन

भी कभी न कर सका स्वतन्त्र राष्ट्र-स्वप्न ध्वस्त !

नौ अगस्त !

नौ अगस्त !

नौ अगस्त !

क्रांति-दीप

(१)

पच्छिम से घन अंधकार ले
उतर पड़ी है काली रात,
कहती, मेरा राज अकंटक
होता जब तक नही प्रभात ।

(२)

एक भोपड़ी में उठती है
एक दिए की मद्धिम जोत—
अग्नि वंश की सब संतानें,
सूरज हो, चाहे खद्योत ।

(३)

अग्नि वंश की आन यही है
और यही उसका इतिहास,
कितना ही तम हो, मत जाने
पाए ज्वाला में विश्वास ।

(४)

एक दिए से मिटा अंधेरा
कितना, इसपर व्यर्थ विचार,
मैंने तो केवल यह देखा
नहीं विभा ने मानी हार ।

(५)

दूर अभी किरणों की बेला,
 दूर अभी ऊषा का द्वार,
 बाड़व-दीपक शीश उठाता
 कँपता तम का पारावार ।

(६)

हर दीपक में द्रव विस्फोटक
 हर दीपक द्युति की ललकार,
 हर बत्ती विद्रोह पताका,
 हर लौ विप्लव की हुंकार ।

कवि का दीपक

(१)

आज देश के ऊपर कैसी
काली रातें आई हैं !
मातम की घनघोर घटाएँ
कैसी जमकर छाई हैं !

(२)

लेकिन दृढ़ विश्वास मुझे है
वे भी रातें आएँगी,
जब यह भारतभूमि हमारी
दीपावली मनाएगी !

(३)

शत-शत दीप इकट्ठे होंगे
अपनी-अपनी चमक लिए,
अपने-अपने त्याग, तपस्या,
श्रम, संयम की दमक लिए ।

(४)

अपनी ज्वाला प्रभा परीक्षित
सब दीपक दिखलाएँगे,
सब अपनी प्रतिभा पर पुलकित
लौ को उच्च उठाएँगे ।

(५)

तब, सब मेरे आसपास की
 दुनिया के सो जाने पर,
 भय, आशा, अभिलाषा रंजित
 स्वप्नों में खो जाने पर,

(६)

जो मेरे पढ़ने-लिखने के
 कमरे में जलता दीपक,
 उसको होना नहीं पड़ेगा
 लज्जित लांछित, नतमस्तक।

(७)

क्योंकि इसीके उजियाले में
 बैठ लिखे हैं मैंने गान,
 जिनको सुख-दुख में गाएगी
 भारत की भावी संतान !

घायल हिंदुस्तान

[१९४२]

मुझको है विश्वास किसी दिन
घायल हिंदुस्तान उठेगा ।

दबी हुई, दुबकी बैठी हैं
कलरवकारी चार दिशाएँ,
ठगी हुई, ठिठकी-सी लगतीं
नभ की चिर गतिमान हवाएँ,

अंबर के आनन के ऊपर

एक मुर्दनी-सी छाई है,

एक उदासी में झूबी हैं

तृण-तरुवर-पल्लव-लतिकाएँ ;

आँधी के पहले देखा है

कभी प्रकृति का निश्चल चेहरा ?

इस निश्चलता के अंदर से
ही भीषण तूफान उठेगा ।

मुझको है विश्वास किसी दिन
घायल हिंदुस्तान उठेगा ।

विजय दशमी

(१)

बोलकर जो जय उठाते हाथ,
उनकी जाति है नत-शीश,
उनका देश है नत-माथ

अचरज की नहीं क्या बात ?

(२)

इष्ट जिनके देवता हैं राम
उनकी जाति आज अशक्त,
उनका देश आज गुलाम,

विधि की गति नहीं क्या वाम ?

(३)

मुक्ति जिनके जन्म का आदर्श
बंधन में पड़े वे आज,
बंधन की तजे वे लाज

क्यों हैं ? बोल, भारतवर्ष !

आप किनके साथ हूँ ?

मैं हूँ उनके साथ खड़ी जो
सीधी रखते अपनी रीढ़ ।

(१)

कभी नहीं जो तज सकते हैं
अपना न्यायोचित अधिकार,
कभी नहीं जो सह सकते हैं
शीश नवाकर अत्याचार,
एक अकेले हों या उनके
साथ खड़ी हो भारी भीड़;
मैं हूँ उनके साथ खड़ी जो
सीधी रखते अपनी रीढ़ ।

(२)

निर्भय होकर घोषित करते
जो अपने उद्गार—विचार,
जिनकी जिह्वा पर होता है
उनके अन्तर का अंगार,
नहीं जिन्हें चुप कर सकती है
आततायियों की शमशीर;

मैं हूँ उनके साथ खड़ी जो
सीधी रखते अपनी रीढ़ ।

(३)

नहीं भुका करते जो दुनिया
से करने को समझौता,
ऊँचे से ऊँचे सपनों को
देते रहते जो न्योता,
दूर देखती जिनकी पैनी
आँख भविष्यत् का तम चीर;
मैं हूँ उनके साथ खड़ी जो
सीधी रखते अपनी रीढ़ ।

(४)

जो अपने कंधों से पर्वत
से बढ़ टक्कर लेते हैं,
पथ की बाधाओं को जिनके
पाँव चुनौती देते हैं,
जिनको बाँध नहीं सकती है
लोहे की बेड़ी-ज़ंजीर;
मैं हूँ उनके साथ खड़ी जो
सीधी रखते अपनी रीढ़ ।

(५)

जो चलते हैं अपने छप्पर
के ऊपर लूका धरकर,
हार-जीत का सौदा करते
जो प्राणों की बाज़ी पर,
कूद उदधि में नहीं उलट कर
जो फिर ताका करते तीर;
मैं हूँ उनके साथ खड़ी जो
सीधी रखते अपनी रीढ़ ।

(६)

जिनको यह अवकाश नहीं है,
देखें कब तारे अनुकूल,
जिनको यह परवाह नहीं है,
कब तक भद्रा कब दिक्शूल,
जिनके हाथों की चाबुक से
चलती है उनकी तक्रदीर;
मैं हूँ उनके साथ खड़ी जो
सीधी रखते अपनी रीढ़ ।

(७)

तुम हो कौन, कहो जो मुझसे,

सोच-सोचकर, पूछ-पूछकर
बोलो, कब चलता तूफान,
सत्पथ है वह जिसपर अपनी
छाती ताने जाते वीर।
मैं हूँ उनके साथ खड़ी जो
सीधी रखते अपनी रीत ।

स्वतंत्रता-दिवस

(१)

आज से आज़ाद अपना देश फिर से !

ध्यान बापू का प्रथम मैंने किया है,
क्योंकि मुर्दों में उन्होंने भर दिया है

नव्य जीवन का नया उन्मेष फिर से !
आज से आज़ाद अपना देश फिर से !

(२)

दासता की रात में जो खो गए थे,
भूल अपना पंथ, अपने को गए थे,

वे लगे पहचानने निज वेश फिर से !
आज से आज़ाद अपना देश फिर से !

(३)

स्वप्न जो लेकर चले उतरा अधूरा,
एक दिन होगा, मुझे विश्वास, पूरा,

शेष से मिल जायगा अवशेष फिर से !
आज से आज़ाद अपना देश फिर से !

(४)

देश तो क्या, एक दुनिया चाहते हम,
आज बँट-बँटकर मनुज की जाति निर्मम,

विश्व हमसे ले नया संदेश फिर से !
आज से आज़ाद अपना देश फिर से !

आज़ाद हिंदुस्तान का आह्वान !

कर रहा हूँ आज मैं आज़ाद हिंदुस्तान का आह्वान !

(१)

है भरा हर एक दिल में आज बापू के लिए सम्मान,
हैं छिड़े हर एक दर पर क्रांति वीरों के अमर आख्यान,
हैं उठे हर एक घर पर देश-गौरव के तिरंग निशान,
गूँजता हर एक कण में आज बंदेमातरम् का गान,
हो गया है आज मेरे राष्ट्र का सौभाग्य स्वर्ण-विहान;
कर रहा हूँ आज मैं आज़ाद हिंदुस्तान का आह्वान !

(२)

याद वे, जिनकी जवानी खा गई थी जेल की दीवार,
याद, जिनकी गर्दनों ने फाँसियों से था किया खिलवार,
याद, जिनके रक्त से रंगी गई संगीन की खर धार,
याद, जिनकी छातियों ने गोलियों की थी सही बौछार,
याद करते आज ये बलिदान हमको दुख नहीं, अभिमान,
है हमारी जीत आज़ादी, नहीं इंगलैंड का वरदान;
कर रहा हूँ आज मैं आज़ाद हिंदुस्तान का आह्वान !

(३)

उन विरोधी शक्तियों की आज भी तो चल रही है चाल,
यह उन्हीं की है लगाई, उठ रही जो घर-नगर से ज्वाल,

काटता उनके करों से एक भाई दूसरे का भाल,
 आज उनके मंत्र से है बन गया इंसान पशु विकराल,
 किन्तु हम स्वाधीनता के पंथ-संकट से नहीं अनजान,
 जन्म नूतन जाति, नूतन राष्ट्र का होता नहीं आसान;
 कर रहा हूँ आज मैं आज़ाद हिंदुस्तान का आह्वान !

(४)

जब बँधे थे पाँव तब भी हम रुके थे हारकर किस ठौर ?
 है मिटा पाया नहीं हमको ज़माने का समूचा दौर,
 हम पहुँचना चाहते थे जिस जगह पर यह नहीं वह ठौर,
 जिस लिए भारत जिया, आदर्श वह कुछ और, वह कुछ और;
 आज के दिन की महत्ता है कि बेड़ी से मिला है त्राण,
 और ऊंची मंज़िलों पर हम करेंगे आज से प्रस्थान,
 कर रहा हूँ आज मैं आज़ाद हिंदुस्तान का आह्वान !

(५)

आज से आज़ाद रहने का तुझे है मिल गया अधिकार,
 किन्तु उसके साथ जिम्मेदारियों का शीश पर है भार,
 दीप-भंडों के प्रदर्शन और जय-जयकार के दिन चार,
 किन्तु जाँचेगा तुझे फिर सौ समस्या से भरा संसार;
 यह नहीं तेरा, जगत के सब गिरों का गर्वमय उत्थान,
 आज तुझसे बद्ध सारे एशिया का, विश्व का कल्याण,
 कर रहा हूँ आज मैं आज़ाद हिंदुस्तान का आह्वान !

आजादों का गीत

(१)

हम ऐसे आजाद, हमारा
भंडा है बादल !

चाँदी, सोने, हीरे, मोती
से सजतीं गुड़ियाँ,
इनसे आतंकित करने की
बीत गई घड़ियाँ,

इनसे सज-धज बैठा करते
जो, हैं कठपुतले ।

हमने तोड़ अभी फेंकी हैं
बेड़ी-हथकड़ियाँ;

परंपरा पुरखों की हमने
जाग्रत की फिर से,
उठा शीश पर हमने रक्खा
हिम-किरीट उज्ज्वल !
हम ऐसे आजाद, हमारा
भंडा है बादल !

(२)

चाँदी, सोने, हीरे, मोती
से सज सिंहासन,

जो बैठा करते थे उनका
खत्म हुआ शासन,

उनका वह सामान अजायब—
घर की अब शोभा,

उनका वह अभिमान महज
इतिहासों का वर्णन;

नहीं जिसे छू कभी सकेंगे
शाह लुटेरे भी,
तख्त हमारा भारत माँ की
गोदी का शाद्वल !
हम ऐसे आज्ञाद, हमारा
भंडा है बादल !

(३)

चाँदी, सोने, हीरे, मोती
से सजवा छाते
जो अपने सिर पर तनवाते
थे, अब शरमाते,

फूल-कली बरसाने वाली
दूर गई दुनिया,

वज्रों के वाहन अंबर में,
निर्भय घहराते,

इन्द्रायुध भी एक बार जो
हिम्मत से ओढ़े,
छत्र हमारा निर्मित करते
साठ कोटि करतल ।
हम ऐसे आज़ाद, हमारा
भंडा है बादल !

(४)

चाँदी, सोने, हीरे, मोती
का हाथों में दंड,
चिह्न कभी था अधिकारों का
अब केवल पाखंड,

समझ गई अब सारी जगती
क्या सिंगार, क्या शक्ति,
कर्मठ हाथों के अंदर ही
बसता तेज प्रचंड ;

जिधर उठेगा महा सृष्टि
होगी या महा प्रलय,
विकल हमारे राज दंड में
साठ कोटि भुजबल !
हम ऐसे आज़ाद, हमारा
भंडा है बादल !

खोया दीपक

[सुभाष बोस के प्रति]

(१)

जीवन का दिन बीत चुका था,
छाई थी जीवन की रात,
किन्तु नहीं मैंने छोड़ी थी
आशा—होगा पुनः प्रभात ।

(२)

काल न ठंडी कर पाया था
मेरे वक्षस्थल की आग,
तोम तिमिर के प्रति विद्रोही
बन उठता हर एक चिराग ।

(३)

मेरे आँगन के अंदर भी,
जल-जलकर प्राणों के दीप,
मुझसे यह कहते रहते थे,
“माँ, है प्रातःकाल समीप !”

(४)

किंतु प्रतीक्षा करते हारा
एक दिया नन्हा-नादान,

बोला, “माँ, जाता मैं लाने
सूरज को घर उसके कान !”

(५)

औ’ मेरा वह वातुल, चंचल
मेरा वह नटखट नादान,
मेरे आँगन को कर सूना
हाय, हो गया, अंतर्धान।

(६)

और, नियति की चाल अनोखी,
आया फिर ऐसा तूफ़ान,
जिसने कर डाला कितने ही
मेरे दीपों का अवसान।

(७)

हर बल अपने को बिखराकर,
होता शांत, सभी को ज्ञात,
मंद पवन में ही परिवर्तित
हो जाता हर भ्रंभावात।

(८)

औ’, अपने आँगन के दीपों
को फिर आज रही मैं जोड़,
अडिग जिन्होंने रहकर ली थी
भीषण भ्रंभानिल से होड़।

(९)

बिछुड़े दीपक फिर मिलते हैं,
मिलकर मोद मनाते हैं,
किसने क्या भेला, क्या भोगा
आपस में बतलाते हैं।

(१०)

किंतु नहीं लौटा है अब तक
मेरा वह भोला, अनजान
दीप गया था जो प्राची को
लाने मेरा स्वर्ण विहान !

नवीन वर्ष

(१)

तमाम साल जानता कि तुम चले,
 निदाघ में जले कि शीत में गले,
 मगर तुम्हें उजाड़ खंड ही मिले,
 मनुष्य के
 लिए कलंक
 हारना ।

(२)

अतीत स्वप्न, मानता, बिखर गया,
 अतीत, मानता, निराश कर गया,
 अतीत, मानता, अभाव भर गया,
 तजो नहीं
 भविष्य को
 सिंगारना ।

(३)

नवीन वर्ष में नवीन पथ वरो,
 नवीन वर्ष में नवीन प्रण करो,
 नवीन वर्ष में नवीन रस भरो,
 धरो नवीन
 देश-विश्व-
 धारणा ।

आज़ादी का नया वर्ष

(१)

प्रथम चरण है नए स्वर्ग का,
 नए स्वर्ग का प्रथम चरण है,
 नए स्वर्ग का नया चरण है,
 नया क़दम है !
 जिंदा है वह जिसने अपनी
 आज़ादी की कीमत जानी,
 जिंदा, जिसने आज़ादी पर
 कर दी सब कुछ की कुर्बानी,
 गिने जा रहे थे मुर्दों में
 हम कल की काली घड़ियों तक,
 आज शुरू कर दी फिर हमने
 जीवन की रंगीन कहानी ।
 इसीलिए तो आज हमारे
 देश, जाति का नया जनम है,
 नया क़दम है !
 नए स्वर्ग का प्रथम चरण है,
 नए स्वर्ग का नया चरण है,
 नया क़दम है,
 नया जनम है !

(२)

हिंदू अपने देवालय में
 राम-रमा पर फूल चढ़ाता,
 मुस्लिम मस्जिद के आँगन में
 बैठ खुदा को शीश भुकाता,
 ईसाई भजता ईसा को
 गाता सिक्ख गुरु की बानी,
 किंतु सभी के मन-मंदिर की
 एक देवता, भारतमाता !
 स्वतंत्रता के इस सतयुग में
 यही हमारा नया धरम है,
 नया कदम है !
 नए स्वर्ग का प्रथम चरण है,
 नए स्वर्ग का नया चरण है,
 नया कदम है,
 नया धरम है !

(३)

अमर शहीदों ने मर-मरकर
 सदियों से जो स्वप्न सँवारा,
 देश-पिता गांधी रहते हैं
 करते जिसकी ओर इशारा,

नए वर्ष में नए हर्ष से
 नई लगन से लगी हुई हो
 उसी तरफ़ को आँख हमारी,
 उसी तरफ़ को पाँव हमारा ।
 जो कि हटे तिल भर भी पीछे
 देश-भक्ति की उसे कसम है,
 नया क़दम है !

नए स्वर्ग का प्रथम चरण है,
 नए स्वर्ग का नया चरण है,
 नया क़दम है !
 नया जनम है !
 नया धरम है !

कामना

(१)

जहाँ असत्य, सत्य पर न छा सके,
जहाँ मनुष्य को न पशु दबा सके,
हृदय-पुकार को न शून्य खा सके,

रहे सदा
सुखी पवित्र
मेदिनी ।

(२)

जिसे न जोर-ज्यादती डरा सके,
जिसे न लोभ लाख का गिरा सके,
जिसे न बल जहान का फिरा सके,

चले सदा
प्रतापवान
लेखनी ।

(३)

कि जो विमूक भाव शब्द में भरे,
कि जो विमल विचार गीत में भरे,
कि जो भविष्य कल्पना मुखर करे,

जिए सदा
जबान-प्राण
का धनी ।

स्वदेश की आवश्यकता

(१)

हृदय भविष्य के सिंगार में लगे,
दिमाग जान ले अतीत की रगों,
नयन अतंद्र वर्तमान में जगें--

स्वदेश को
सुजान एक
चाहिए ।

(२)

जिसे विलोक लोग जोश में भरें,
जिसे लिये जवान शान से बढ़ें,
जिसे लिये जिएँ, जिसे लिये मरें

स्वदेश को
निशान एक
चाहिए ।

(३)

कि जो समस्त जाति की उभार हो,
कि जो समस्त जाति की पुकार हो,
कि जो समस्त जाति-कंठहार हो,

स्वदेश को
जबान एक
चाहिए ।

अभी विलंब है

(१)

क्रदम कलुष निशीथ के उखड़ चुके,
शिविर नखत समूह के उजड़ चुके,
पुरा तिमिर दुरा चला दुरित वदन,

नव प्रकाश

में अभी
विलंब है।

(२)

ढले न गीत में नवल विहंग स्वर,
चले न स्वप्न ही नवीन पंख पर,
न खोल फूल ही सके नए नयन,

युग प्रभात

में अभी
विलंब है।

(३)

विदेश-आधिपत्य देश से हटा,
कलंक भाल पर लगा हुआ कटा,
स्वराज की नहीं छिपी हुई छटा,

मगर सुराज

में अभी
विलंब है।

चेतावनी—१

(१)

जगो कि तुम हज़ार साल सो चुके,
 जगो कि तुम हज़ार साल खो चुके,
 जहान सब सजग-सचेत आज तो,
 तुम्हीं रहो
 पड़े हुए
 न बेख़बर ।

(२)

उठो, चुनौतियाँ मिलीं, जवाब दो,
 क़दीम क़ौम-नस्ल का हिसाब दो,
 उठो स्वराज के लिए ख़िराज दो,
 उठो स्वदेश
 के लिए
 क़सो कमर ।

(३)

बढ़ो गनीम सामने खड़ा हुआ,
 बढ़ो निशान जंग का गड़ा हुआ,
 सुयश मिला कभी नहीं पडा हुआ,
 मिटो मगर
 लगे न दाग़
 देश पर ।

नया वर्ष

(१)

खिली सहास एक-एक पंखुरी,
 झड़ी उदास एक-एक पंखुरी,
 दिनांत प्रात, प्रात साँझ में घुला,
 इसी तरह
 व्यतीत वर्ष
 हो गया ।

(२)

गया हुआ समय फिरा नहीं कभी,
 गिरा हुआ सुमन उठा नहीं कभी,
 गई निशा दिवस कपाट को खुला,
 गिरा सुमन
 नवीन बीज
 बो गया ।

(३)

सजे नया कुसुम नवीन डाल में,
 सजे नया दिवस नवीन साल में,
 सजे सगर्व काल कंठ-भाल में
 नवीन वर्ष
 को स्वरूप
 दो नया ।

चेतावनी—२

(१)

नहीं प्रकट हुई कुरूप क्रूरता,
 तुम्हें कठोर सत्य आज घूरता,
 यथार्थ को सतर्क हो ग्रहण करो,
 प्रवाह में
 न स्वप्न के
 विसुध बहो ।

(२)

कि तुम हिये सहिष्णुता लिए रहे,
 कि तुम दुराव दैन्य का किए रहे,
 तजो पलायनी प्रवृत्ति, कादरो,
 बुरी प्रवंचना,
 उम्मे
 'धदा' कहो ।

(३)

विरुद्ध शक्तियाँ समक्ष आ खड़ीं,
 हरेक पर जवाबदेहियाँ बड़ीं,
 यही, यही अभीत कर्म की घड़ीं,
 बने तमाशबीन
 मत
 खड़े रहो ।

पटेल के प्रति

(१)

यही प्रसिद्ध लौह का पुरुष प्रबल
 यही प्रसिद्ध शक्ति की शिला अटल,
 हिला इसे सका कभी न शत्रु दल,
 पटेल पर,
 स्वदेश को
 गुमान है ।

(२)

सुबुद्धि उच्च शृंग पर किए जगह,
 हृदय गँभीर है समुद्र की तरह,
 कदम छुए हुए ज़मीन की सतह,
 पटेल देश
 का निगाह-
 बान है ।

(३)

हरेक पक्ष को पटेल तोलता,
 हरेक भेद को पटेल खोलता,

दुराव या छिपाव से उसे गरज ?
सदा कठोर, नग्न सत्य बोलता,
पटेल हिंद
की निडर
ज़बान है ।

राष्ट्र-ध्वजा

(१)

नगाधिराज शृंग पर खड़ी हुई,
समुद्र की तरंग पर अड़ी हुई,
स्वदेश में जगह-जगह गड़ी हुई,

अटल ध्वजा

हरी, सफेद,

केसरी ।

(२)

न साम-दाम के समक्ष यह रुकी,
न दंड-भेद के समक्ष यह भुकी,
सर्व आज शत्रु-शीश पर ठुकी,

निडर ध्वजा

हरी, सफेद

केसरी ।

(३)

चलो उसे सलाम आज सब करें,
चलो उसे प्रणाम आज सब करें,

अजर सदा, इसे लिये हुए जिए,
अमर सदा, इसे लिये हुए मरे,
अजय ध्वजा
हरी, सफ़ेद,
केसरी ।

देश-विभाजन--१

(१)

सुमति स्वदेश छोड़कर चली गई,
 ब्रिटेन-कूटनीति से छली गई,
 अमीत, मीत; मीत, शत्रु-सा लगा,
 अखंड देश
 खंड-खंड
 हो गया ।

(२)

स्वतंत्रता-प्रभात क्या यही-यही !
 कि रक्त से उषा भिगो रही मही,
 कि त्राहि-त्राहि शब्द से गगन जगा,
 जगी घृणा
 ममत्व-प्रेम
 सो गया ।

(३)

अजान आज बंधु-बंधु के लिए,
 पड़ोस-का, विदेश पर नज़र किए,

रहें न खड्ग-हस्त किस प्रकार हम,
विदेश है हमें चुनौतियाँ दिए,
दुरंत युद्ध
बीज आज
बो गया ।

ब्रह्म देश की स्वतंत्रता पर

(१)

सहर्ष स्वर्ग घंटियाँ बजा रहा,
 कलश सजा रहा, ध्वजा उठा रहा,
 समस्त देवता उछाह में सने,
 तड़क रही
 कहीं गुलाम-
 हथकड़ी ।

(२)

हटी न सिर्फ़ हिंद-भूमि-दासता,
 मिला अधीन को नवीन रास्ता;
 स्वतंत्र जब समग्र एशिया बने,
 रही नहीं
 सुदूर वह
 सुघर घड़ी ।

(३)

स्वतंत्र आज ब्रह्म देश भी हुआ,
 ब्रिटेन का उतर गया कठिन जुआ,
 उसे हज़ार बार हिंद की दुआ,
 प्रसन्न आँख
 आँख देखकर
 बड़ी ।

देश के सैनिकों से

(१)

कटी न थी गुलाम लौह शृंखला,
स्वतंत्र हो कदम न चार था चला,
कि एक आ खड़ी हुई नई बला,
परंतु वीर
हार मानते
कभी ?

(२)

निहत्थ एक जंग तुम अभी लड़े,
कृपाण अब निकालकर हुए खड़े,
फतह तिरंग आज क्यों न फिर गड़े,
जगत प्रसिद्ध,
शूर सिद्ध
तुम सभी ।

(३)

जवान हिंद के अडिग रहो डटे,
न जब तलक निशान शत्रु का हटे,
हजार शीश एक ठौर पर कटे,
जमीन रक्त-रुंड-मुंड से पटे,
तजो न
सूचिकाग्र भूमि-
भाग भी ।

देश पर आक्रमण

(१)

कटक सँवार शत्रु देश पर चढ़ा,
घमंड, घोर शोर से भरा बढ़ा,
स्वतंत्र देश, उठ इसे सबक्र सिखा,

बहुत हुई,

न देर अब

लगा जरा ।

(२)

समस्त शक्ति युद्ध में उँडेल दे,
गनीम को पहाड़ पार ठेल दे,
पहाड़ पंथ रोकता, ढकेल दे,

बने नवीन

शौर्य की

परंपरा ।

(३)

न दे, न दे, न दे स्वदेश की भुई,
जिसे कि नोक से दबा सके सुई,
स्वतंत्र देश को प्रथम परख हुई,

उतर खरा,

उतर खरा,

उतर खरा ।

देश के युवकों से

(१)

कठोर सत्य हैं, नहीं कहानियाँ
जिन्हें सुना गई कई शताब्दियाँ,
करो अतीत की पुनः न गलतियाँ,
न कान बीच
उँगलियाँ
दिए रहो ।

(२)

अनेक शत्रु देश पार हैं खड़े,
अनेक शत्रु देश मध्य हैं पड़े,
कुशल कभी नहीं बिना हुए कड़े,
सजग कृपाण
हाथ में
लिए रहो ।

(३)

स्वतंत्रता-लता अभी मृदुल नवल,
समूल पशु इसे कहीं न लें निगल,
कि हो हज़ार वर्ष की रगड़ विफल,
युवक सचेत
चौकसी
किए रहो ।

आजादी के बाद

(१)

अगर विभेद उँच-नीच का रहा,
 अन्नूत-न्नूत भेद जाति ने सहा,
 किया मनुष्य औ' मनुष्य में फ़रक
 स्वदेश की
 कटी नहीं
 कुहेलिका ।

(२)

अगर चला फ़साद शंख-गाय का,
 फ़साद संप्रदाय-संप्रदाय का,
 उलट न हम सके अभी नया वरक,
 चढ़ी अभी
 स्वदेश पर
 पिशाचिका ।

(३)

अगर अमीर वित्त में गड़े रहे,
 अगर गरीब कीच में पड़े रहे,
 हटा न दूर हम सके अभी नरक,
 स्वदेश की
 स्वतंत्रता
 मरीचिका ।

देश-विभाजन—२

(१)

दिखे अगर कभी मकान में भरन,
सयत्न मूंदते उसे प्रवीण जन,
निश्चित बैठना बड़ा गंवारपन,

कि जब समस्त

देश में

दरार हो ।

(२)

रहे न साथ एक साथ जब रहे,
अलग, विरुद्ध पंथ आज तो गहे,
यही मिलाप है कि राम मुँह कहे,

मगर बगल

छिपी हुई

कटार हो ।

(३)

सुदूर शत्रु सेन साजने लगा,
पड़ोस-का फ़िराक में कि दे दगा,
कहीं अचेत ही न जाय तू ठगा,

समय रहे

स्वदेश

होशियार हो ।

देश के लेखकों से

(१)

बहुत प्रसिद्ध खेल हैं कृपाण के,
 कहाँ समान वह कलम-कमान के,
 अचूक हैं निशान शब्द-बाण के,
 कलम लिए
 हुए कभी
 न तुम डरो ।

(२)

समस्त देश की बसेक टेक हो,
 समस्त छिन्न-भिन्न जाति एक हो,
 विमूढ़ता जहाँ वहाँ विवेक हो,
 यही प्रभाव
 शब्द-शब्द
 में भरो ।

(३)

न आज स्वप्न-कल्पना-सुरा छको,
 न आज बात आसमान की बको,
 स्वदेश पर मुसीबतें, सुलेखको,
 उसे प्रदान
 आज लेखनी
 करो ।

नव विहान

(१)

नयन बनें नवीन ज्योति के निलय,
 नवल प्रकाश पुंज से जगे हृदय,
 नवीन तेज बुद्धि को करे अभय,
 सुदीर्घ देश
 की निशा
 समाप्त हो ।

(२)

जगह-जगह उड़े निशान देश का,
 फ़रक़ मिटे ज़बान और वेश का,
 बसेक धर्म हो प्रजा अशेष का—
 स्वराष्ट्र-भक्ति
 व्यक्ति-व्यक्ति
 व्याप्त हो ।

(३)

कि जो स्वदेश के चतुर सुजान हैं,
 कि जो स्वदेश के पुरुष प्रधान हैं,
 कि जो स्वदेश के निगाहबान हैं,
 उन्हें अचूक
 दिव्य दृष्टि
 प्राप्त हो ।

देश के कषियों से

(१)

सुवर्ण मृत्तिका हुई कलम छुई,
 अमृत हरेक बिंदु लेखनी चुई,
 कलम जहाँ गई वहाँ विजय हुई,
 विफल रही
 कहीं कभी
 न भारती ।

(२)

कलम लिए चले कि तुम कला चली,
 कि कल्पना रहस्य-अंचला चली,
 कि व्योम-स्वर्ग-स्वप्न-शृंखला चली,
 तुम्हें स्वदेश-
 पुतलियाँ
 निहारतीं ।

(३)

करो विचित्र इंद्रधनु-विभा परे,
 तजो सुरम्य हस्ति-दंत-घरहरे,

न अब नखत निहारकर निहाल हो,
न आसमान देखते रहो खड़े,

तुम्हें ज़मीन

देश की

पुकारती ।

देश विभाजन—३

(१)

विदेश की कुनीति हो गई सफल,
 समस्त जाति की न काम दी अक्रल,
 सकी न भाँप एक चाल, एक छल,
 फ़रक हमें
 दिखा न फूल—
 शूल में ।

(२)

पहन प्रसून हार हम खड़े हुए,
 कि खार मौत के गले पड़े हुए,
 कृतज्ञ हम ब्रिटेन के बड़े हुए,
 कि वह हमें
 गया ढकेल
 भूल में ।

(३)

यही स्वतंत्रता-लता गया लगा,
 कि मुल्क ओर-छोर खून से रंगा,

बिखेर बीज फूट के हुआ अलग,
स्वदेश सर्व काल को गया ठगा,
गरल गया
उलीच नीच
मूल में ।

देश के नेताओं से

(१)

विनम्र हो ब्रिटेन-गर्व जो हरे,
 विरक्त हो विमुक्त देश जो करे,
 समाज किसलिए न देख हो दुखी,
 कि उस महान
 को खरीद
 बंक ले ।

(२)

स्वदेश बाग-डोर हाथ में लिए,
 विशाल जन-समूह साथ में लिए,
 कभी नहीं उचित कि हो अधोमुखी
 प्रवेश तुम
 करो प्रमाद—
 पंक में ।

(३)

करो न व्यर्थ दाप, होशियार हो,
 फला कभी न पाप, होशियार हो,

प्रसिद्ध है प्रकोप जन-जनार्दनी,
मिले तुम्हें न शाप होशियार हो,
तुम्हें कही
न राजपद
कलंक दे ।

देश के नाविकों से

(१)

कुछ शकल तुम्हारी घबराई-घबराई-सी,
दिग्भ्रम की आँखों के अन्दर परछाई-सी,
तुम चले कहाँ को और कहाँ पर पहुँच गए ।

लेकिन, नाविक,

होता ही है

तूफान प्रबल ।

(२)

यह नहीं किनारा है जो लक्ष्य तुम्हारा था,
जिस पर तुमने अपना श्रम-यौवन वारा था ;
यह भूमि नई, आकाश नया, नक्षत्र नये ।

हो सका तुम्हारा

स्वप्न पुराना

नहीं सफल ।

(३)

अब काम नहीं दे सकते हैं पिछले नक्शे,
जिनको फिर-फिर तुम ताक रहे हो भ्रांति-ग्रसे,
तुम उन्हें फाड़ दो, और करो तैयार नये ।

वह आज नहीं

संभव है, जो

था संभव कल ।

आज़ादी की पहली वर्षगांठ

(१)

आज़ादी का दिन मना रहा हिन्दोस्तान ।

आज़ादी का आया है पहला जन्म-दिवस,
 उत्साह उमंगों पर पाला-सा रहा बरस,
 यह उस बच्चे की सालगिरह-सी लगती है
 जिसकी माँ उसको जन्मदान करते ही बस
 कर गई देह का मोह छोड़ स्वर्गप्रयाण ।
 आज़ादी का दिन मना रहा हिन्दोस्तान ।

(२)

किसको बापू की नहीं आ रही आज याद,
 किसके मन में है आज नहीं जागा विषाद,
 जिसके सबसे ज़्यादा श्रम यत्नों से आई
 आज़ादी; उसको ही खा बैठा है प्रमाद,
 जिसके शिकार हैं दोनों हिन्दू-मुसलमान ।
 आज़ादी का दिन मना रहा हिन्दोस्तान ।

(३)

कैसे हम उन लाखों को सकते हैं बिसार,
 पुश्तहा-पुश्त की धरती को कर नमस्कार

जो चले काफ़िलों में मीलों के, लिए आस
कोई उनको अपनाएगा बाँहें पसार—

जो भटक रहे अब भी सहते मानापमान,
आज़ादी का दिन मना रहा हिन्दोस्तान ।

(४)

कश्मीर और हैदराबाद का जन-समाज
आज़ादी की कीमत देने में लगा आज,

है एक व्यक्ति भी जब तक भारत में गुलाम,
अपनी स्वतंत्रता का है हमको व्यर्थ नाज़,
स्वाधीन राष्ट्र के देने हैं हमको प्रमाण ।
आज़ादी का दिन मना रहा हिन्दोस्तान ।

(५)

है आज उचित करना उन वीरों का सुमिरन,
जिनके आँसू, जिनके लोहू, जिनके श्रमकण
से हमें मिला है दुनिया में ऐसा अवसर,
हम तान सकें सीना, ऊँची रक्खें गर्दन,
आज़ाद कंठ से आज़ादी का करें गान ।
आज़ादी का दिन मना रहा हिन्दोस्तान ।

(६)

संपूर्ण जाति के अन्दर जागे वह विवेक—
जो बिखरे हैं, हो जाएँ मिलकर पुनः एक,

उच्चादर्शों की ओर बढ़ाए चले पाँव
पदमर्दित कर नीचे प्रलोभनों को अनेक,
हो सकें साधनाओं से ऐसे शक्तिमान,
दे सकें संकटापन्न विश्व को अभयदान ।
आज़ादी का दिन मना रहा हिन्दोस्तान ।

आजादी की दूसरी वर्षगांठ

(१)

जो खड़ा है तोड़ कारागार की दीवार, मेरा देश है।
 काल की गति फेंकती किस पर नहीं अपना अलक्षित पाश है,
 मिर भुका कर बंधनों को मान जो लेता वही बस दास है,
 थे विदेशी के अपावन पग पड़े जिस दिन हमारी भूमि पर,
 हम उठे विद्रोह की लेकर पताका साक्षी इतिहास है;
 एक ही संघर्ष दाहर से जवाहर तक बराबर है चला,
 जो कि सदियों में नहीं बैठा कभी भी हार, मेरा देश है।
 जो खड़ा है तोड़ कारागार की दीवार, मेरा देश है।

(२)

जो कि सेना साज आए चूर मद में हिंद को करने फ़तह,
 आज उनके नाम बाक़ी रह गई है क़ब्र भर की बस जगह,
 किन्तु वह आज़ाद होकर शान से है विश्व के आगे खड़ा,
 और होता जा रहा है शक्ति से संपन्न हर शामो-सुबह,
 भुक रहे जिसके चरण में पीढ़ियों के गर्व को भूले हुए,
 सैकड़ों राजों-नवाबों के मुकुट-दस्तार, मेरा देश है।
 जो खड़ा है तोड़ कारागार की दीवार, मेरा देश है।

(३)

हम हुए आज़ाद तो देखा जगत ने एक नूतन रास्ता,
 सैकड़ों सिजदे उसे, जिसने दिया इस पंथ का हमको पता,

जबकि नफ़रत का ज़हर फैला हुआ था जातियों के बीच में,
 प्रेम की ताक़त गया बलिदान से अपने ज़माने को बता;
 मानवों के शांति-सुख की खोज में नेतृत्व करने के लिए
 देखता है एकटक जिसको सकल संसार, मेरा देश है।
 जो खड़ा है तोड़ कारागार की दीवार, मेरा देश है।

(४)

जाँचते उससे हमें जो आज हम हैं, वे हृदय के क्रूर हैं,
 हम गुलामी की वसीयत कुछ उठाने के लिए मजबूर हैं,
 पर हमारी आँख में हैं स्वप्न ऊँचे आसमानों के जगे,
 जानते हम हैं कि अपने लक्ष्य से हम दूर हैं, हम दूर हैं;
 वार ये हट जायँगे, आवाज़ तारों की पड़ेगी कान में,
 है रहा जिसको परम उज्ज्वल भविष्य पुकार, मेरा देश है।
 जो खड़ा है तोड़ कारागार की दीवार, मेरा देश है।

बुलबुले-हिंद

[सरोजिनी नायडू की मृत्यु पर]

(१)

हो गई मौन बुलबुले-हिंद !

मधुवन की सहसा रुकी साँस,
सब तरुवर-शाखाएँ उदास,
अपने अंतर का स्वर खोकर
बैठे हैं सब अलि-विहग वृंद !
चुप हुई आज बुलबुले-हिन्द !

(२)

स्वर्गिक सुख-स्वप्नों से लाकर
नवजीवन का संदेश अमर
जिसने गाया था जीवन भर
मधु ऋतु की जाग्रत बेला में
कैसे उसका संगीत बंद !
सो गई आज बुलबुले-हिन्द !

(३)

पंछी गाने पर बलिहारी,
पर आज्ञादी ज़्यादा प्यारी,

बंदी ही हैं जो संसारी,
तन के पिजड़े को रिक्त छोड़
उड़ गया मुक्त नभ में परिंद !
उड़ गई आज बुलबुले हिंद !

गणतंत्र दिवस

(१)

एक और जंजीर तड़कती है, भारत माँ की जय बोला ।
 इन जंजीरों की चर्चा में कितनों ने निज हाथ बँधाए,
 कितनों ने इनको छूने के कारण कारागार बसाए,
 इन्हें पकड़ने में कितनों ने लाठी खाई, कोड़े ओड़े,
 और इन्हें भटके देने में कितनों ने निज प्राण गँवाए !
 किंतु शहीदों की आहों से शापित लोहा, कच्चा धागा ।
 एक और जंजीर तड़कती है, भारत माँ की जय बोलो ।

(२)

जय बोलो उस धीर व्रती की जिसने सोता देश जगाया,
 जिसने मिट्टी के पुतलों को वीरों का बाना पहनाया,
 जिसने आज़ादी लेने की एक निराली राह निकाली,
 और स्वयं उसपर चलने में जिसने अपना शीश चढ़ाया,
 घृणा मिटाने को दुनिया से लिखा लहू से जिसने अपने,
 “जो कि तुम्हारे हित विष घोले, तुम उसके हित अमृत घोलो ।”
 एक और जंजीर तड़कती है, भारत माँ की जय बोलो ।

(३)

कठिन नहीं होता है बाहर की बाधा को दूर भगाना,
 कठिन नहीं होता है बाहर के बंधन को काट हटाना,

गैरों से कहना क्या मुश्किल अपने घर की राह सिधारे,
 किंतु नहीं पहचाना जाता अपनों में बैठा बेगाना,
 बाहर जब बेड़ी पड़ती है भीतर भी गाँठें लग जातीं,
 बाहर के सब बंधन टूटे, भीतर के अब बंधन खोलो ।
 एक और जंजीर तड़कती है, भारत माँ की जय बोलो ।

(४)

कटीं बेड़ियाँ औ' हथकड़ियाँ, हर्ष मनाओ, मंगल गाओ,
 किंतु यहाँ पर लक्ष्य नहीं है, आगे पथ पर पाँव बढ़ाओ,
 आज्ञादी वह मूर्ति नहीं है जो बैठी रहती मंदिर में,
 उसकी पूजा करनी है तो नक्षत्रों से होड़ लगाओ ।
 हल्का फूल नहीं आज्ञादी, वह है भारी जिम्मेदारी,
 उसे उठाने को कंधों के, भुजदंडों के, बल को तोलो ।
 एक और जंजीर तड़कती है, भारत माँ की जय बोलो ।

ओ मेरे यौवन के साथी !

(१)

मेरे यौवन के साथी, तुम
एक बार जो फिर मिल पाते,
वन-मरु-पर्वत कठिन काल के
कितने ही क्षण में कट जाते।

ओ मेरे यौवन के साथी !

(२)

तुरत पहुँच जाते हम उड़कर,
फिर उस जादू के मधुवन में,
जहाँ स्वप्न के बीज बिखेरे
थे हमने मिट्टी में, मन में।

ओ मेरे यौवन के साथी !

(३)

सहते जीवन और समय का
पीठ-शीश पर बोझा भारी,
अब न रहा वह रंग हमारा,
अब न रही वह शकल हमारी।

ओ मेरे यौवन के साथी !

(४)

चुप्पी मार किसी ने भेला
 और किसी ने रोकर, गाकर,
 हम पहचान परस्पर लेंगे
 कभी मिलें हम, किसी जगह पर।

ओ मेरे यौवन के साथी !

(५)

हम संघर्ष काल में जन्मे
 ऐसा ही था भाग्य हमारा,
 संघर्षों में पले, बढ़े भी,
 अब तक मिल न सका छुटकारा।

ओ मेरे यौवन के साथी !

(६)

औ' करते आगाह सितारे
 और बुरा दिन आनेवाला,
 हमको-तुमको अभी पड़ेगा
 और कड़ी घड़ियों से पाला।

ओ मेरे यौवन के साथी !

(७)

क्या कम था संघर्ष कि जिसको
 बाप और दादों ने छोड़ा,

जिसमें टूटे और बने हम
 वह भी था संघर्ष न थोड़ा।
 ओ मेरे यौवन के साथी !

(८)

और हमारी संतानों के
 आगे भी संघर्ष खड़ा है,
 नहीं भागता संघर्षों से
 इसीलिए इंसान बड़ा है।
 ओ मेरे यौवन के साथी !

(९)

लेकिन, आओ, बैठ कभी तो
 साथ पुरानी याद जगाएँ,
 सुनें कहानी कुछ औरों की
 कुछ अपनी बीती बतलाएँ।
 ओ मेरे यौवन के साथी !

(१०)

ललित, राग-रागनियों पर है
 अब कितना अधिकार तुम्हारा?
 दीप जला पाए तुम उनसे ?
 बरसा सके सलिल की धारा ?
 ओ मेरे यौवन के साथी !

(११)

मोहन, मूर्ति गढ़ा करते हो
 अब भी दुपहर, साँझ-सकारे ?
 कोई मूर्ति सजीव हुई भी ?
 कहा किसी ने तुमको 'प्यारे' ?

ओ मेरे यौवन के साथी !

(१२)

बतलाओ, अनुकूल, कि अपनी
 तूली से तुम चित्र-पटल पर
 ला पाए वह ज्योति कि जिससे
 वंचित सागर, अरुणी, अंबर ?

ओ मेरे यौवन के साथी !

(१३)

मदन, सिद्ध हो सकी साधना
 जो तुमने जीवन में साधी ?
 किसी समय तुमने चाहा था
 बनना एक दूसरा गाँधी !

ओ मेरे यौवन के साथी !

(१४)

और कहाँ, महबूब, तुम्हारी
 नीली आँखों वाली जोहरा,

तुम जिससे मिल ही आते थे,
दिया करे सब दुनिया पहरा ?
ओ मेरे यौवन के साथी !

(१५)

क्या अब भी हैं याद तुम्हें
चुटकुले, कहानी किस्से, प्यारे,
जिनपर फूल उठा करते थे
हँसते-हँसते पेट हमारे ?
ओ मेरे यौवन के साथी !

(१६)

हमें समय ने तोला, परखा,
रौंदा, कुचला या ठुकराया,
किंतु नहीं वह मीठी प्यारी
यादों का दामन छू पाया ।
ओ मेरे यौवन के साथी !

(१७)

अक्सर मन बहलाया करता
मैं यों करके याद तुम्हारी,
तुमको भी क्या आती होगी
इसी तरह से याद हमारी ?
ओ मेरे यौवन के साथी !

(१८)

मैं वह, जिसने होना चाहा
था रवि ठाकुर का प्रतिद्वंदी,
और कहाँ मैं पहुँच सका हूँ
बतलाएगी यह तुकबंदी।
प्रो मेरे यौवन के साथी !

होली

यह मिट्टी की चतुराई है,
रूप अलग औ' रंग अलग,
भाव, विचार, तरंग अलग हैं,
ढाल अलग है ढंग अलग,

आजादी है जिसको चाहो आज उसे वर लो ।
होली है तो आज अपरिचित से परिचय कर लो !

निकट हुए तो बनो निकटतर
और निकटतम भी जाओ,
रूढ़ि-रीति के और नीति के
शासन से मत घबराओ,

आज नही बरजेगा कोई, मनचाही कर लो ।
होली है तो आज मित्र को पलकों में धर लो !

प्रेम चिरंतन मूल जगत का,
वैर-घृणा भूलें क्षण की,
भूल-चूक लेनी-देनी में
सदा सफलता जीवन की,

जो हो गया बिराना उसको फिर अपना कर लो ।
होली है तो आज शत्रु को बाहों में भर लो !

होली है ता आज अपरिचित से परिचय कर लो,
होली है तो आज मित्र को पलकों में धर लो,
भूल शूल से भरे वर्ष के वैर-विरोधों को,
होली है तो आज शत्रु को बाहों में भर लो !

शहीदों की याद में

(१)

सुदूर शुभ्र स्वप्न सत्य आज है,
 स्वदेश आज पा गया स्वराज है,
 महाकृतघ्न हम बिसार दें अगर
 कि मोल कौन
 आज का
 गया चुका ।

(२)

गिरा कि गर्व देश का तना रहे,
 मरा कि मान देश का बना रहे,
 जिसे खयाल था कि सिर कटे मगर
 उसे न शत्रु
 पाँव में
 सके भुका ।

(३)

रुको प्रणाम इस ज़मीन को करो,
 रुको सलाम इस ज़मीन को करो,
 समस्त धर्म-तीर्थ इस ज़मीन पर
 गिरा यहाँ
 लहू किसी
 शहीद का ।

अमित के जन्म-दिन पर

अमित को बारंबार बधाई !
 आज तुम्हारे जन्म-दिवस की
 मधुर घड़ी फिर आई ।
 अमित को बारंबार बधाई !

उषा नवल किरणों का तुमको
 दे उपहार सलोना,
 दिन का नया उजाला भर दे
 घर का कोना-कोना,
 रात निछावर करे पलक पर
 सौ सपने सुखदायी ।
 अमित को बारंबार बधाई !

जीवन के इस नए बरस में
 नित आनंद मनाओ,
 सुखी रहो तन-मन से अपनी
 कीर्ति-कला फैलाओ,
 तुम्हें सहज ही में मिल जाएँ
 सब चीजें मन-भायी ।
 अमित को बारंबार बधाई !

अजित के जन्म-दिन पर

आज तुम्हारा जन्म-दिवस है,
घड़ी-घड़ी बहता मधुरस है,
अजित हमारे, जियो-जियो !

अमलतास पर पीले-पीले,
गोल्ड-मुहर पर फूल फबीले,
आज तुम्हारा जन्म-दिवस है,
जगह-जगह रंगत है, रस है,
अजित दुलारे, जियो-जियो !

बागों में है बेला फूला,
लतरों पर चिड़ियों का भूला,
आज तुम्हारा जन्म-दिवस है,
मेरे घर में सुख सरबस है,
नैन-सितारे, जियो-जियो !

नए वर्ष में कदम बढ़ाओ,
पढ़ो-बढ़ो यश-कीर्ति कमाओ,
तुम सबके प्यारे बन जाओ,
जन्म-दिवस फिर-फिर से आए,
दुआ - बधाई सबकी लाए,
सबके प्यारे, जियो-जियो !

राजीव के जन्म-दिन पर

आज राजीव का जन्म-दिन आ गया,
 सौ बधाई तुम्हें,
 सौ बधाई तुम्हें ।

आज आनंद का घन गगन छा गया,
 सौ बधाई तुम्हें,
 सौ बधाई तुम्हें ।

दे बधाई तुम्हें आज प्रातः किरण,
 दे बधाई तुम्हें आज अंबर-पवन,
 दे बधाई तुम्हें भूमि होकर मगन ।

फूल कलियाँ खिलें,
 आज तुमको सभी की दुआएँ मिलें ।
 तुम लिखो, तुम पढ़ो,
 खूब ऊपर बढ़ो,
 खूब ऊपर चढ़ो,
 बाप-माँ खुश रहें,
 काम ऐसा करो, लोग अच्छा कहें ।

भारत-नेपाल-मैत्री संगीत

जग के सबसे ऊँचे पर्वत की छाया के वासी हम ।

बीते युग के तम का पर्दा

फाड़ो, देखो, उसके पार

पुरखे एक तुम्हारे-मेरे,

एक हमारे सिरजनहार,

और हमारी नस-नाड़ी में बहती एक लहू की धार ।

एक हमारे अंतर्मन पर

शासन करते भाव-विचार ।

आओ, अपनी गति-मति जानें,

गत इतिहास, भविष्यत् जानें

अपना सच्चा

ऋद पहचानें,

जग के सबसे ऊँचे पर्वत की छाया के वासी हम ।

पशुपतिनाथ जटा से निकले

जो गंगा की पावन धार,

बहे निरंतर, थमे कही तो

रामेश्वर के पाँव पखार,

गौरीशंकर सुने कुमारी कन्या के मन की मनुहार ।

गौतम-गाँधी-जनक-जवाहर

त्रिभुवन-जन-हितकर उद्गार

दोनों देशों में छा जाँ,
 दोनों का सौभाग्य सजाँ,
 दोनों दुनिया
 को दिखलाये,

अपनी उन्नति, सबकी उन्नति करने के अभिलाषी हम ।
 जग के सबसे ऊँचे पर्वत की छाया के वासी हम ।

एक साथ जय हिंद कहें हम,
 एक साथ हम जय नेपाल,
 एक दूसरे को पहनाएँ
 आज परस्पर हम जयमाल,

एक दूसरे को हम भेंटें फैला अपने बाहु विशाल,
 अपने मानस के अन्दर से
 आशंका, भय, भेद निकाल ।
 खल-खोटों का छल पहचानें,
 हिल-मिल रहने का बल जानें,
 एक दूसरे
 को सम्मानें,

शांति-प्रेम से जीने, जीने देने के विश्वासी हम ।
 जग के सबसे ऊँचे पर्वत की छाया के वासी हम ।

नए वर्ष की शुभ कामनाएँ

(वृद्धों को)

रह स्वस्थ आप सौ शरदों को जीते जाएँ,
आशीष और उत्साह आपसे हम पाएँ।

(प्रौढ़ों को)

यह निर्मल जल की, कमल, किरन की रत है।
जो भोग सके, इसमें आनन्द बहुत है।

(युवकों को)

यह शीत, प्रीति का द्रव्य, सुवारक तुमको,
हो गर्म नसों में रक्त सुवारक तुमको।

(नवयुवकों को)

तुमने जीवन के जो सुख स्वप्न बनाए,
इस वरद शरद में वे सब सच हो जाएँ।

(बालकों को)

यह स्वस्थ शरद् ऋतु है, आनन्द मनाओ।
है उम्र तुम्हारी, खेलो, कूदो, खाओ।

गणतंत्र पताका

उगते सूरज और चाँद में है जब तक अरुणाई,
हिंद महासागर की लहरों में जब तक तरुणाई,
वृद्ध हिमाचल जब तक सिर पर श्वेत जटाएँ बांधे,
भारत को गणतंत्र पताका रहे गगन पर छाई ।

आजादी की नवीं वर्षगाँठ

आजादी के नौ वर्ष मुबारक तुमको,
नौ वर्षों के उत्कर्ष मुबारक तुमको,
हर वर्ष तुम्हें आगे की ओर बढ़ाए.
हर वर्ष तुम्हें ऊपर की ओर उठाए,
गति-उन्नति के आदर्श मुबारक तुमको,
बाधाओं से संघर्ष मुबारक तुमको !

सस्मिता के जन्म-दिन पर

आओ सब हिल-मिलकर गाएँ
 एक खुशी का गीत ।
 आज किसीका जन्म-दिवस है,
 आज किसी मन में मधुरस है,
 आज किसीके घर-गाँवन में
 गूँजा है मगीत । आओ०
 आज किसीका रूप सजाओ,
 आज किसीको खूब हँसाओ,
 आज किसीको घेरे दैठे
 उसके सब हिन-मीत । आओ०
 आज उसे सौ दार बधाई,
 आज उसे सौ भेंट मुहार्ड,
 जिसने की जीवन के ऊपर
 दम बरसों की जीत । आओ०

